

हिन्दी प्रादेशिक समाचार

आकाशवाणी चंडीगढ़

(तिथि 28 जनवरी 2026, समय 1305 (5 मिनट))

आज चंडीगढ़ के कई स्कूलों को ईमेल के माध्यम से बम से उड़ाने की धमकी मिलने के बाद चंडीगढ़ पुलिस सतर्क हो गई है। कई स्कूलों को खाली कराकर जांच की जा रही है।

चंडीगढ़ की वरिष्ठ पुलिस अधीक्षक कंवरदीप कौर ने बताया कि पुलिस कंट्रोल रूम को कई स्कूलों द्वारा धमकी मिलने की जानकारी दिए जाने के बाद पुलिस जांच में जुटी है।

मिली जानकारी के अनुसार धमकी मिलने वाले अधिकतर स्कूलों ने बच्चों को छुट्टी कर दी है। इस बीच चंडीगढ़ प्रशासन ने एडवाइजरी जारी कर सभी विद्यालयों को कहा है कि यदि किसी विद्यालय को कोई धमकी भरा ई-मेल अथवा संदेश प्राप्त होता है, तो इसकी सूचना तुरंत पुलिस को दें, ताकि निर्धारित प्रोटोकॉल के अनुसार आवश्यक कार्रवाई की जा सके। विद्यालयों को अफवाहों से बचने, शांति बनाए रखने और बिना किसी ठोस एवं सत्यापित आधार के अवकाश घोषित न करने की हिदायत भी की गई है ताकि विद्यार्थियों, अभिभावकों तथा आम जनता में अनावश्यक भय एवं भ्रम उत्पन्न न हो।

सभी विद्यालयों को नियमित शैक्षणिक गतिविधियाँ जारी रखते हुए सतर्क रहने के निर्देश भी दिए गए हैं।

पंजाब के राज्यपाल एवं चंडीगढ़ के प्रशासक गुलाब चंद कटारिया ने कल आई टी पार्क और मौली जागरां में दो अत्याधुनिक पुलिस थानों का शिलान्यास किया। इस अवसर पर चंडीगढ़ के मुख्य सचिव, एच. राजेश प्रसाद और अन्य वरिष्ठ अधिकारी भी मौजूद रहे।

इस अवसर पर राज्यपाल ने कहा कि यह भविष्योन्मुखी पहल शहर के तेजी से विकसित हो रहे क्षेत्रों में कानून-व्यवस्था को मजबूत करने के उद्देश्य से की गई है। जो प्रशासन की नागरिक-केंद्रित, उत्तरदायी और आधुनिक पुलिसिंग के प्रति प्रतिबद्धता को दर्शाती हैं। उन्होंने कहा कि प्रभावी पुलिस व्यवस्था किसी भी शहर के समग्र विकास और प्रगति की आधारशिला है। राज्यपाल ने विश्वास व्यक्त किया कि नए पुलिस थाने चंडीगढ़ पुलिस की कार्यप्रणाली को और मजबूत करेंगे।

उन्होंने बताया कि आईटी पार्क पुलिस थाना 9 करोड़ 81 लाख रुपए और मौली जागरां पुलिस थाना 19 करोड़ 51 लाख रुपए की अनुमानित लागत से बनाया जाएगा। दोनों पुलिस थानों में महिला सहायता डेस्क, पुरुष एवं महिला के लिए अलग बैरक और लॉक-अप, पूछताछ कक्ष, मालखाना, शस्त्रागार, कॉन्फ्रेंस हॉल, कैटीन, पार्किंग सुविधा तथा दिव्यांगजनों के लिए बाधा-मुक्त पहुँच जैसी आधुनिक सुविधाएँ उपलब्ध होंगी।

पंचकुला स्थित भारतीय जनता पार्टी के कार्यालय पर हुई संगठनात्मक बैठक में नगर निगम चुनावों में बड़े अंतर से जीत के लिए तैयारी करने और विकसित भारत - जी राम जी पर सभी विधानसभाओं में सम्मेलन

करने को लेकर चर्चा हुई। बैठक में भाजपा नेताओं ने सभी बूथों पर बी एल ए 2 की जल्दी से जल्दी नियुक्ति और मन की बात कार्यक्रम को, और अधिक लोगों से जोड़ने सहित अनेक महत्वपूर्ण फैसले लिए। बैठक में मुख्यमंत्री नायब सिंह सैनी, प्रदेश अध्यक्ष पंडित मोहनलाल बड़ौली और प्रदेश प्रभारी डाक्टर सतीश पूनिया मौजूद रहे। बैठक में मौजूद विधायकों, प्रदेश और मोर्चा पदाधिकारियों, जिला अध्यक्षों और जिला प्रभारियों को कांग्रेस द्वारा विभिन्न कल्याणकारी योजनाओं विशेष कर विकसित भारत , जी राम जी योजना बारे फैलाए जा रहे भ्रम को दूर करने के लिए पांच पांच जागरूकता सम्मेलन आयोजित करने को कहा गया।

मीडिया के साथ बातचीत में हरियाणा के बजट पर बोलते हुए ,मुख्यमंत्री नायब सिंह सैनी ने कहा कि लोगों के अच्छे सुझाव आ रहे हैं। उन्होंने कहा कि बजट जनता के सुझावन के अनुसार होगा। उन्होंने कहा कि पारदर्शिता सरकार का दायित्व है। बजट का एक-एक पैसा लोगों के कल्याण पर खर्च होगा। एक सवाल के जवाब में मुख्यमंत्री ने कहा कि विपक्ष के विधायकों से भी बजट के लिए सुझाव मांगे गए हैं। अगर वे सुझाव देते हैं तो उन पर भी गौर किया जाएगा।

सरकार ने आश्वासन दिया है कि विश्वविद्यालय अनुदान आयोग के नए दिशा-निर्देशों का उद्देश्य शिक्षा परिसरों में जाति-आधारित भेदभाव को रोकना हैं और इनका दुरुपयोग नहीं होने दिया जाएगा।
